

## **RULING MOGHTI MILL-ISPEAKER ANĠLU FARRUGIA FIS-SEDUTA 408 TAT-22 TA' ĠUNJU 2016 DWAR L-EWWEL QARI TA' ABBOZZI MRESSQA MINN MEMBRI PRIVATI**

Fis-seduta tal-lum, hekk kif kienu se jinqraw l-Ordni tal-Ġurnata, l-Onor. David Agius talab jekk wara diskussjonijiet li kien hemm fil-Kumitat dwar ix-Xogħol tal-Kamra tal-lum 22 ta' Ġunju 2016 kienx se jitressaq l-Ewwel Qari ta' abbozz ta' liġi mressaq mill-Onor. Jason Azzopardi msejjaħ "Att tal-2016 li jemenda l-Kodiċi Kriminali" u li kien ipprezentat fis-16 ta' Ġunju 2016.

Bi twegiba għal dan is-Sedja rreferiet għal dak li qal l-Onor. Godfrey Farrugia fl-istess laqgħa tal-Kumitat, u ċjoè li l-Gvern ma kienx se jkollu risposta dwar dan waqt din is-Seduta. L-Onor. Farrugia kkonferma dan billi qal li ma kienx f'pożizzjoni li jagħti data meta se jitressaq l-Ewwel Qari.

Hawnhekk l-Onor. David Agius talab li din il-kwestjoni titqiegħed immedjatement għall-vot, u meta t-talba tiegħu ma gietx milqugħa talab lis-Sedja tagħti *ruling*.

Fid-diskussjoni sussegwenti hadu sehem l-Onor. Mario de Marco, l-Onor. Mario Galea u l-Ministru Chris Cardona, li dan tal-aħħar ukoll talab lis-Sedja tagħti *ruling* dwar il-pregorattiva tal-Gvern li jagħmel l-aġenda.

Il-prerogattiva tal-arranġament tax-xogħol tal-Kamra fi ġranet rizervati għax-xogħol tal-Gvern huma trattati fl-Ordni Permanenti 19, li jgħid hekk:

**"19.** Fil-ġranet rizervati għax-xogħol tal-Gvern, il-Gvern jista' jirringa dak ix-xogħol, sew jekk ikunu ordnijiet tal-ġurnata jew avvizi ta' mozzjonijiet, b'dak l-ordni li huwa jidhirli xieraq."

Dan ifisser li kif ingħad drabi oħra mis-Sedja, il-prerogattiva tax-xogħol fi ġranet rizervati għax-xogħol tal-Gvern hija tal-Gvern, u dan kif hija prassi tal-Kamra.

Dan huwa wkoll rifless fil-prattiċi tal-House of Commons fejn fl-artikolu 27 tal-iStanding Orders tagħhom insibu dan li ġej:

**"27.** *The orders of the day shall be disposed of in the order in which they stand upon the paper, the right being reserved to Her Majesty's Ministers of arranging government business, whether orders of the day or notices of motion, in such order as they think fit.*"

Din il-pożizzjoni giet ukoll iddikjarata minn diversi Speakers f'*rulings* li taw, u hawn nikkowta minn *ruling* li tajt fis-Seduta 235 tat-3 ta' Frar 2015, fejn wara li rreferejt għal numru ta' *rulings* ta' Speakers preċedenti kont għidt:

"Jidher ċar minn dawn ir-*rulings* li l-prerogattiva tal-aġġornament tax-xogħol tal-Kamra hija dejjem f'idejn il-Gvern, liema prerogattiva tohroġ ukoll mill-istess qari tal-Ordni Permanenti 8(1) li jibda billi jgħid: Kemm-il darba l-Kamra ma tordnax xort'oħra..."

Dwar kemm is-Sedja tista' tintervjeni, nikkwota lill-Ispeaker Lawrence Gonzi meta fis-seduta 341 tat-12 ta' Frar 1990 kien qal hekk:

“L-arrangement tax-xoghol tal-Kamra ma jiddependix fuq is-Sedja.”

Irid jinghad li l-proċedura adottata f'dan il-Parlament b'mod kostanti ghal numru ta' snin meta jiġi biex jitressaq l-Ewwel Qari ta' abbozz ta' liġi hija li wara li jgħaddi t-terminu rikjest bl-Ordni Permanenti 22 ta' tliet ijiem, il-Gvern jiddeċiedi jekk tali abbozz għandux jidher fuq l-Aġenda tal-Kamra. Dan ifisser li biex mozzjoni tal-Ewwel Qari jidher fuq l-Aġenda qatt ma ġie sottomess ghal xi permess li johroġ mill-Ordni Permanenti 92 li rrefera ghalih l-Onor. David Agius.

“92. Jekk jinghata permess sabiex jitressaq xi abbozz ta' liġi, l-abbozz ta' liġi jitqies li ġie moqri l-ewwel darba, u kif tinghata kopja pulita lill-Iskrivan għandu jiġi stampat.”

Madankollu jrid jinghad ukoll li anke kieku kienet tiġi segwita, wiehed irid jiehu nota ta' dak li jgħid l-Ordni Permanenti 91 li jgħid hekk:

“91. Bla hsara għad-dispożizzjonijiet tal-ordni permanenti 83 kull abbozz ta' liġi għandu jitressaq wara li ssir mozzjoni u wara proposta "illi jinghata permess sabiex jitressaq dak l-abbozz ta' liġi", kemm-il darba ma jitressaqx minn kumitat mahtur sabiex jabbozzah skont riżoluzzjoni tal-Kamra.”

Dan ifisser li mhux il-każ li jitressaq vot issa dwar jekk għandux jitressaq l-Ewwel Qari ta' Abbozz għaliex hemm bżonn ta' mozzjoni sostantiva li allura tehtieg tliet ijiem avviz. Barra minn hekk tkun tehtieg ukoll li l-Gvern itellagħha fuq l-aġenda.

Dan iġibni għal dak li qal l-Ispeaker Michael Frendo fis-Seduta 505 tat-8 ta' Ottubru 2012:

“Is-Sedja mhijiex sodisfatta bir-regolamentazzjoni li tezisti illum u li effettivament tpoġġi ċ-ċwieviet f'idejn il-Gvern tal-gurnata, imma din hija r-regolamentazzjoni li bih dejjem tmexxa dan il-Parlament.”

Dan l-argument irreferiet għal din is-Sedja wkoll fis-Seduta 235 tat-3 ta' Frar 2015:

“Is-Sedja thoss li għandha tirrimarka li mhijiex sodisfatta bir-regolamentazzjoni li tezisti illum u għaldaqstant effettivament tpoġġi r-responsabbiltà f'idejn il-Gvern tal-gurnata biex kemm jista' jkun fil-futur qarib ikun hemm regolamentazzjoni aktar felici ta' kif jitmexxa dan il-Parlament. Fin-nuqqas ta' dan is-Sedja m'għandhiex il-poteri proċedurali biex tara li mozzjoni sostantiva tkun tista' titqiegħed għad-diskussjoni f'gurnata appozita għall-Oppożizzjoni meta dan mhuwiex definit b'mod ċar fl-Ordnijiet Permanenti.”

L-istess Sedja tenniet dan l-argument ftit tal-granet ilu fid-diskors tas-Sette Giugno, u nikkwota:

“Tibdil ieħor li ilu jinhass il-bżonn tiegħu fl-Ordnijiet Permanenti huwa f'dak li jirrigwarda l-allokkazzjoni ta' seduti għal xogħol ta' membri privati bħalma hemm fis-sistema li tithaddem fil-House of Commons. Għalkemm kif originarjament abbozzati, l-Ordnijiet Permanenti tagħna kienu jaħsbu għal dan, tul il-medda tas-snin

daħlu prattiċi minn amministrazzjonijiet varji li naqqu dan id-dritt tal-membri privati li, ngħiduha kif inhi, l-aktar li jaffettwa lill-minoranza fil-Parlament. Għaldaqstant, filwaqt li nagħraf il-fatt li matul din il-legiżlatura ġew allokat i numru konsiderevoli ta' seduti għall-konsiderazzjoni ta' mozzjonijiet tal-Oppożizzjoni, intenni dak li ġie espress anke f'deċiżjonijiet mogħtija minn Speakers preċedenti li hemm bżonn ta' regolamentazzjoni aktar felici f'dan ir-rigward.”

Is-Sedja tinnota wkoll li kienet l-istess Sedja waqt il-laqgħa tal-Kumitat dwar ix-Xogħol tal-Kamra msemmija hawn fuq li talbet ftehim dwar meta l-Ewwel Qari tal-Abbozz ikkonċernat ser jitla' fuq l-Aġenda, u peress li l-Onor. Godfrey Farrugia ma kienx f'pożizzjoni jindika tali data, kienet l-istess Sedja li *bona fede* talbet li tiġi ffissata data kemm jista' jkun malajr.

Għaldaqstant is-Sedja tappella għall-bonsens miż-żewġ naħat.